

4 खेल 1342 खिलाड़ी • 8 स्कूलों समेत 9 स्थानों पर ठहराए खिलाड़ियों का देसी घी की जलेबियों व हलवे से हुआ स्वागत खेलो हरियाणा में खिलाड़ी आज दिखाएंगे दम, खेलमंत्री करेंगे उद्घाटन

भास्कर न्यूज़ | अम्बाला

खेलो हरियाणा प्रतियोगिता का आगाज शुक्रवार से जीएमएन कॉलेज में होगा। जिसका उद्घाटन खेलमंत्री संदीप सिंह करेंगे। प्रतियोगिता सुबह 11 बजे शुरू होगी जिसमें खिलाड़ी अलग-अलग खेल मुकाबलों में दमखम का प्रदर्शन करेंगे। 3 दिवसीय प्रतियोगिता के लिए 4 अलग-अलग खेल सेंट्रों का चयन किया गया है जहां 1342 महिला व पुरुष खिलाड़ी स्पर्धा में हिस्सा लेंगे। वीरवार शाम से ही अलग-अलग जिलों से खिलाड़ी अम्बाला पहुंचने लगे थे जिन्हें ठहराने के लिए खेल विभाग की ओर से 8 स्कूलों समेत 9 स्थानों

का चयन किया गया है। महिला-पुरुष खिलाड़ियों के अलग-अलग स्थान निर्धारित किए गए हैं।

वहीं वीरवार को डीसी विक्रम सिंह ने अधिकारियों के साथ खेल प्रबंधों का जायजा लिया। डीसी ने जीएमएन कॉलेज में उद्घाटन समारोह से संबंधित जानकारियां हासिल की। यहां खो-खो प्रतियोगिता का आयोजन किया जाना है। डीसी ने प्रतियोगिता स्थल ग्राउंड में घास की सफाई करवाने, उद्घाटन समारोह के दौरान सोशल डिस्टेंस की पालना करने व अन्य प्रबंधों को दुरुस्त करने को कहा। खिलाड़ियों के आने-जाने के लिए बसों व अन्य वाहनों की पूरी व्यवस्था होनी चाहिए। जूडो प्रतियोगिता के

लिए चुने गए राजकीय कॉलेज में प्रबंधों की जानकारी डीसी ने ली। प्रतियोगिता आयोजन स्थल व जहां खिलाड़ी ठहरे हैं वहां पुलिस तैनात करने के निर्देश भी दिए गए। खिलाड़ियों को फारूखा खालसा स्कूल, स्काउट्स प्रशिक्षण स्थल व तीन अन्य राजकीय स्कूलों में ठहराया जाएगा यहां भी व्यवस्थाएं बनाने के निर्देश डीसी ने दिए। बता दें कि प्रतियोगिता के दौरान वार हीरोज मेमोरियल स्टेडियम में जिम्नास्टिक, गर्वमेंट कॉलेज में जूडो, जीएमएन कॉलेज में खो-खो व शहीद आनंद मेमोरियल स्पोर्ट्स कॉम्प्लेक्स में बैडमिंटन के मुकाबले होंगे। मौके पर अन्य अधिकारी भी मौजूद रहे।



कैंट के स्टेडियम में अलग-अलग जिलों से पहुंचे खिलाड़ी, आज खेलो हरियाणा में दिखाएंगे दम।